



# Maltese Literature Group Inc. Grupp Letteratura Maltija Ink.

Incorporation No. A8686H

Kull korrispondenza għandha tintbagħat lis-Segretarju f' dan l-indirizz:  
**MLG, 477 Royal Parade, Parkville, Victoria 3052**

## FOLJU T'AHBARIJJIET

**Numru 195 :: AWWISSU 2012**

*Editor: Paul Vella*  
paul.vella44@gmail.com

## IL-LAQGHAT TAL-MEMBRI TA' KULL XAHAR

Minhabba li kellna nbiddlu d-data tal-laqgħa li jmiss mill-5 t'Awwissu għas-27 ta' Lulju, id-data tal-laqgħa li tmiss wara din niddiskutha f'din il-laqgħa.

## PROGRAMM MUŻIKO-LETTERARJU

Il-Programm Mużiko-Letterarju ta' din is-sena se jinżamm il-**Hadd, 23 ta' Settembru**, fis-Sala taċ-Ċentru Malti ta' Parkville, fis-2 pm. Għalhekk zommu din id-data fil-kalendarju tagħkom u ppruvaw li theggu lill-familja u lil hbiebkom biex jattendu wkoll.

## APPREZZAMENT GHAX-XOGHOL TA' JOE AXIAQ

F'isem il-kumitat u l-membri kollha tal-Grupp Letteratura Maltija tal-Victoria nixtieq nuri l-apprezzament tagħna għax-xogħol sabiħ fil-kitba tiegħu ta' artikli fuq il-Fundatur tal-Għaqda tagħna, Dr Guze` Abela. Aktar 'il quddiem nagħtukom tagħrif kif tkunu tistgħu taqraw dawn l-artikli u tappezzaw intom ukoll dan ix-xogħol.

## L-EWWEL DIZZJUNARJU MALTI "ONLINE"

L-ewwel dizżjunarju Malti "online" hu mistenni li jkun lest għall-użu fi żmien sentejn wara ftehim li gie ffirmat bejn il-Ministeru tal-Edukazzjoni u l-Universita' f'tit gimghat ilu. Il-proġett ikun "monument haj" għal-lingwa Maltija, qalet il-Ministru tal-Edukazzjoni, Dolores Cristina. Il-baži tad-dizżjunarju "online" tkun il-volumi ikoniċi u ferm popolari tal-Professor Guze` Aquilina. Il-Ministeru qed jikkontribwixxi €80,000 għal dan il-proġett. Hu mistenni li jkun komplut dalwaqt, b'introduzzjoni mill-Kap tal-Univesita' ta' Malta, il-Professor Manwel Mifsud.

## KOTBA ĠODDA MINN MALTA

**NISMAGGHEM JGHIDU** (Paul P. Borg) ĠIEGH L-ARTIĠJANAT MALTI 2011. **Nismagħhem Jghidu** it-tieni volum, 592 paġna, bil-kulur; maħdum fil-Union Print u l-Gutenberg Press. F'din il-pubblikazzjoni riċenti ta' Paul P. Borg insibu gabra ta' stejjer u hrejef, snajja' u xoghlijiet, xnighat u drawwiet, qwieli u għajdut, tifikiriet u fehmiel, legġendi u grajjiet mill-hajja Maltija tal-imghoddi... Dan il-ktieb fih tagħrif li jehodna fl-imghoddi biex inkunu nafu sewwa fejn ninsabu llum u fuq kolloxx fejn irridu naslu. Il-ktieb hu dokument ta' grajja soċjali mimli tagħrif li juri l-Maltin min huma u xi jghidu. It-tagħrif ingabar qabel jintilef darba għal dejjem ma' kull xi u ma' kull xiha li jmutu. Borg ma jinteressahx biss li jiddokumenta teknoloġija użata fl-imghoddi, imma wkoll dak kollu marbut mal-hajja tal-haddiem: twemmin, beżgħat, ferhat, problemi soċjali u l-bqija. B'din is-sensjela, Paul P. Borg ikompli bil-hidma etnografika tiegħu fil-kuntest Malti li kien beda biż-żewġ volumi ta' **Snajja' u Xogħol il-Maltin** u b'kitbiet oħrajn. Għal dan ix-xogħol l-awtur ngħata l-Ewwel Premju *Ġiegh l-Artġjanat Malti 2011* mill-Ministeru tal-Kummerċ. Dan il-ktieb hu mżewwaq bil-persunaggi li Borg jitkellem magħhom waqt ir-riċerka tiegħu fosthom poeti, bdiewa, edukaturi, landiera, mastrudaxxi, bennejja tal-karettuni, tal-kalkara tal-ġir, tal-pasturi u hafna oħrajn. Borg jagħti tagħrif uniku dwar il-ġbir taż-żebbuġ, trabi li jmutu, il-karnival, il-mejda tal-Appostli u hafna aktar. Fost il-karattri nsibu nies bħal Ċikku Fenech ta' Vanġiela, Spiru Sant, Richard Sultana il-Farfett, Martin ir-Raggae, Karmnu Lateo l-Internat fl-Uganda, Carmel Attard, Ġorġ Zammit u hafna oħrajn. Il-ktieb fih ukoll indiċi ta' kelmiel et qodma li l-awtur lahaq gabar qabel ma l-użu tagħhom jinqata' għalkollox jew wasal biex. Dan l-indiċi jinkludi wkoll tif-siriet fil-kuntest ta' kelmiel tekniċi ta' snajja' qodma u kelmiel jew frażijiet li jixhdu l-hila mghoddija tal-Maltin li joħolqu espressjonijiet jew kelmiel godda. Din hi gabra ta' qari mimli interess u tagħrif għal kulhadd, l-aktar għaž-żgħažagh u studenti biex jitgħallmu fuq l-ambjent u l-kultura Maltija, kif ukoll fuq grajjiet, għajdut, artiġjanat u hidmiel li issa nqatgħu mill-hajja tagħna darba għal dejjem. Tagħrif fuq dak li għadda, juri fejn ninsabu. Tagħrif fuq nies tal-bieraħ, juri min ahna. Dan hu kollu dawl għall-gejjieni.

## JOSEPH VELLA BONDIN DRAMMATURGU b'awtbijografija konċiza ta' Charles Briffa.

Il-hidma ta' dan il-ktieb investigattiv hija li tgħolli l-preġju tal-kultura lokali u l-prestigju tat-talent Malti. Għaldaqstant bis-sugġett ta' dan il-ktieb (Joseph Vella Bondin) naraw il-kontinwità bejn il-kultura (li takkumula maż-żmien u mal-ambjent) u l-hajja (li trid teżisti fis-soċjetà), u f'din il-kontinwità l-kultura ssir esperjenza attiva għax it-tagħrif jinbidel f'att ta' hsieb. U fis-sugġett imgeżwer fit-teorija nilmħu parti mill-ispirtu Ewropew. Dan il-ktieb jipprova jinterpretax-xogħol ta' Vella Bondin biex dan id-drammaturgu jidhol f'postu fil-Letteratura Maltija. L-għan ta' dan il-ktieb, li jiehu d-dramm primarjament bħala xogħol ta' arti, huwa li juri li d-drama taf tkun, fis-skiet tagħha bħala letteratura, organiżmu kumpless barra mill-qoxra hafifa tal-immedjatezza. Il-kritika letterarja f'dan il-każ hija hidma esploratorja li timxi minn wara l-kwinti għal fuq il-palk u għall-platea tal-medda shiħa tal-kreattività. Il-valuri stilistiċi f'kull livell isiru kontribuzzjonijiet għall-mod kif xogħol letterarju jista' jiġi interpretat u jgħinu wkoll fit-transazzjoni bejn l-awtur u l-qarrej. Bħala awtur, id-drammaturgu narawh bħala gwida (bil-lingwa tal-istruzzjonijiet teatrali), preżentatur (bl-istruttura tal-grajja li jinsej għall-karattri tiegħu), u interpretu

(*Ikompli fit-tieni faċċata*)

(bil-kondizzjonijiet tax-xerqa, jew nuqqas ta' xerqa, li nsibu fid-djalogar). Naturalment, il-preżenza tad-drammaturgu mhi-jiex diretta. Hafna drabi toħrog mill-inferenzi u l-implikaturi li ahna l-qarrejja inevitabbilment nisiltu mill-mod kif id-drammi jkunu preżentati. **Joseph Vella Bondin Drammaturgu** jiehu d-direzzjoni tiegħu mill-istilistika (li tapplika kunċetti u metodi tal-lingwistika għall-istudju tal-letteratura) għax jemmen li jekk wiehed jifli l-lingwa f'test letterarju jasal biex jifhemmu aktar u japprezza l-kisbiet artistici tal-awtur. Il-qarrej ta' dan il ktieb mistenni li j avviciha s sugġett tal-istil b'kurżità ta' apprezzament, għax prinċipju ewlieni tal-ktieb huwa li biex tifhem l-istil jeħtieġ tifhem il-lingwa mħaddma minn dak l-istil. L-iċken dettall fil-lingwa jaf ikollu mistur il-qofol tax-xogħol. U għalhekk meta nispegaw kif ikun inkiseb xi effett/tifsir inkunu mhux biss fhimna l-kisba (li fiha nnifisha hija essenzjali għall-interpretazzjoni) imma nkunu ksibna wkoll apprezzament aħjar tal-awtur u l-kreattività tiegħu.

*L-Esportazzjoni tal-Awtur Malti: THE ESSENTIAL OLIVER FRIGGIERI — National Author of Malta*  
Charles Briffa (Malta University Publishing, 2012, iffinanzjat parzjalment mill-UHM)

Dan il-ktieb jinkludi xi xogħlijiet (ta' proża u poezija) ta' Oliver Friggieri tradotti għall-Ingliż u jimplika li l-għażla tirrappreżenta xi whud mis-sentimenti u l-ħsibijiet, flimkien mal-istil mentali, ta' Friggieri. Oliver Friggieri huwa professur tal-letteratura Maltija fl-Università ta' Malta, u huwa l-kritiku letterarju ewlieni tal-mument. Ippubblika hafna xogħlijiet u l-kreattività tiegħu tipprova tinterpreta s-sentimenti u l-attitudni ta' poplu ħaj f'nofs il-Mediterran. L-għan tal-ktieb huwa li jagħti tidwija tal-kultura sors billi jipprogetta dehra kompatta u koerenti tal-awtur Malti bħala kittieb nazzjonali kontemporanju u relevanti. Fi kliem iehor, il-ktieb jippreżenta xi xogħlijiet li huma karatteristiċi ta' Friggieri, imma fl-istess waqt l-għażla (mingħajr ebda ordni partikulari għax-xogħlijiet magħżula) tipprova turi lill-qarrej barrani l-produzzjoni letterarja ta' Friggieri f'ambjent modern. Permezz tal-letteratura Friggieri jassumi l-parti tal-kuxjenza tan-nazzjon. Jiddefendi l-elementi pożittivi tradizzjonali ta' Malta fix-xogħlijiet poetici twal tiegħu, imma jesponi l-kwalitajiet negattivi tal-preżent fin-narrativa tiegħu. Il-letteratura tiegħu mhijiex arma tal-għied imma sejha għall-gustizzja u l-onestà. Hija kitba sempliċi biżżejjed biex iżzomm l-attenzjoni tal-qarrejja komuni u hija kitba li tintrigahom biżżejjed biex tinvolvilhom il-ħsieb. It-tradutturi li kkontribwew għal din il-gabra ta' xogħlijiet huma: ir-Rev. Prof. Peter Serracino Inglott (1936-2012), l-Onor. Imħallef Lawrence Quintano, is-Sur Godfrey Grima, il-Prof. Charles Briffa, Spencer Levy, u Friggieri nnifsu. Il-kritika letterarja li takkumpanja x-xogħlijiet hija kollha ta' Briffa.

*Nota fuq l-awtur: Charles Briffa huwa Professur tal-Letteratura Maltija u tal-Istudji tat-Traduzzjoni fil-Fakultà tal-Arti tal-Università ta' Malta. Kittieb prolificu u traduttur ta' bosta xogħlijiet. Is-sugġetti tiegħu huma l-kritika letterarja, l-istilistika, it-traduzzjoni, u l-lingwa. Jiehu sehem ukoll f'bosta programmi fuq ix-xandir (kemm radju u kemm televixin).*

## IMUT IL-KITTIEB J. J. CAMILLERI

Fil-5 ta' Lulju, thabbret il-mewt tal-awtur Malti Joseph John Camilleri fl-eta' ta' 84 sena. Huwa twieled il-Mosta u wara l-Primarja kompli jistudja l-Liceo. Iggradwa mill-Kulleġġ tat-Taħriġ tal-Għalliema u fl-1964 ħa l-B.A. mill-Università ta' Malta u għamel studji fuq l-edukazzjoni fl-Istitut tal-Edukazzjoni ta' Londra fejn ħa l-*Associateship of the Institute of Education*. Ha l-grad ta' M.A. bir-riċerka fuq l-edukazzjoni lokali fis-seklu dsatax biteżi *Can. P. Pullicino, His Life and Place in the History of Local Educational Development* (1968). Bħala professjoni kien għalliem u lekċerer fl-Università u kellu bosta karigi fosthom ta' kap ta' skola u *Chairman* tal-Bord Konsultattiv tal-Edukazzjoni. Huwa kien eżaminatur u membru ta' bosta kumitati u kunsilli fosthom tal-Awtorità tax-Xandir. Xandar għadd ta' programmi mir-radju fosthom *Mill-Arkivji ta' Santu Spirtu, Il-Konsumatur, L-Edukazzjoni ta' Wliedna*. J. J. Camilleri kien imsieheb fil-Moviment Qawmien Letterarju kif ukoll fl-Akkademja tal-Malti. Ko-awtur fl-antologiji poetici *Kwartett* (1965) u *Antenni* (1968). Kiteb hdx-il rumanz, fosthom *Ahna Sinjuri* (1965, 1991), *L-Għar tax-Xitan* (1973, 1982), *Is-Sejha ta' l-Art* (1974), *Uljed il-Qawsalla* (1992), *Luteru* (1998), *Illum f'Daqqa Wahda* (2002), *Habbejtkom it-Tnejn* (2003), *Riħ ta' Siegħa* (2006), *Križi ta' Mhabba* u huwa awtur ta' għadd kbir ta' xogħlijiet li jifirxu fuq għadd ta' sugġetti: riċerka dwar l-istorja, il-folklor, l-ambjent lokali, drammi, poeziji u novelli.

## FUQ XATT IL-BAĦAR

Matul ix-xatt  
mxejt fi nżul ix-xemx  
imsieheb biss mill-ħsieb  
li f'harsti aktar m'hemmx

il-qtar tad-deheb  
li saħħru par għajnejn  
sa thalltu ma' dmugh šhun  
u reggħu ġew fix-xejn ...

F'dirgħajn dal-baħħ  
kultant jinbixni s-skiet  
jitliegħeb ma' subgħajn  
saqajja fuq l-irmied.

L-irmied ta' žmien  
jittajjar fuq ġwenħajn  
lil hinn mar-riħ ħelsien,  
ta' sajf kull daqqa t'għajn

Lil hinn bla xkiel  
nitbewwes ma' ħolqien:  
bin-nghas fi tmiem il-jum,  
mas-sbiħ mill-ġdid li kien.

Imm'issa l-lejl  
itul bla qies għajjien,  
kull xewqa bla tqanqil  
u l-ħolm mingħajr ilwien.

Jitwal id-dell  
li miegħi fuq ix-xatt  
iterraq mingħajr tmun,  
mixtieq minn kull imbatt!

**Cemente Żammit  
Melbourne  
18 ta' Mejju, 2011**

## AĦBAR TA' MEWT

B'soghba kbira nhabbru l-mewt ta' Doris Rizzo, li tiġi omm Marie Louise Anastasi, il-Viċi President tal-Grupp Letteratura Maltija, li ġrat nhar il-Ġimgha, 13 ta' Lulju, fl-eta' ta' 88 sena. Il-Funeral tagħha sar nhar il-Ħamis, 19 ta' Lulju fil-Knisja tas-Sacred Heart, St. Albans. Nirringrazzjaw lil dawk il-membri li attendew. Doris Rizzo dejjem kienet tattendi l-avvenimenti tal-Grupp tagħna. Il-Kumitat u l-membri tal-GLM joffru l-kondoljanzi tagħhom lil Marie Louise u l-familja kollha. Agħtiha, O Mulej, il-mistrieħ ta' dejjem.



**BANK OF VALLETTA p.l.c.**

*Uffiċċju Rappreżentattiv:*

**16 Watt Street, Sunshine 3020**

**Telephone: 9311-3222**